

*śrīḥ*  
*śrīmatē rāmānujāya namaḥ*  
*śrīmatē nigamāntamahādēśikāya namaḥ*  
*śrīsītālakṣmaṇabharataśatrughnahanumatsamēta śrīrāmacandra*  
*parabrahmaṇē namaḥ*

*śrīmadrāmāyaṇē vālmīkiyē ādikāvyaē sundarakāṇḍē*

**॥ pañcāśaḥ sargaḥ ॥**

*This document has been prepared by*

*Sunder Kidāmbi*

*with the blessings of*

*śrī raṅgarāmānuja mahādēśikan*

*His Holiness śrīmad āṇḍavan śrīraṅgam*

śrīḥ  
śrīmatē rāmānujāya namaḥ  
śrīmatē nigamāntamahādēśikāya namaḥ  
śrīsītālakṣmaṇabharataśatrughnahanumatsamēta śrīrāmacandra  
parabrahmaṇē namaḥ

## ॥ pañcāśaḥ sargaḥ ॥

rāvaṇakartṛkaḥ prahastadvārakō hanumantaṃ prati  
laṅkāyāmāgamanaprayōjanasya praśnaḥ, hanumatā  
rāmadūtātvenātmanaḥ paricayadānam

tamudvīkṣya mahābāhuḥ  
piṅgākṣaṃ purataḥ sthitam |  
rōṣēṇa mahatā”viṣṭō  
rāvaṇō lōkarāvaṇaḥ ॥ 5.50.1 ॥

śaṅkāhatātmā dadhyau sa  
kapīndraṃ tējasā vṛtam |  
kimēṣa bhagavān nandī  
bhavēt sākṣādihāgataḥ ॥ 5.50.2 ॥

yēna śaptō’smi kailāsē  
mayā prahasitē purā |  
sō’yaṃ vānaramūrtiḥ syā -  
tkiṃsvid bāṇō’pi vāsuraḥ ॥ 5.50.3 ॥

sa rājā rōṣatāmrākṣaḥ  
prahastaṃ mantrisattamam |  
kālayuktamuvācēdaṃ  
vacō vipulamarthavat ॥ 5.50.4 ॥

durātmā pṛchyatāmēṣa  
 kutaḥ kiṃ vāsyā kāraṇam |  
 vanabhaṅgē ca kō'syārthō  
 rākṣasānāṃ ca tarjanē || 5.50.5 ||

matpurīmapradhṛṣyāṃ vai  
 gamanē kiṃ prayōjanam |  
 āyōdhanē vā kiṃ kāryaṃ  
 pṛchyatāmēṣa durmatih || 5.50.6 ||

rāvaṇasya vacaḥ śrutvā  
 prahastō vākyamabravit |  
 samāśvasihi bhadrāṃ tē  
 na bhīḥ kāryā tvayā kapē || 5.50.7 ||

yadi tāvat tvamindrēṇa  
 prēṣitō rāvaṇālayam |  
 tattvamākhyāhi mā tē bhūd  
 bhayaṃ vānara mōkṣyasē || 5.50.8 ||

yadi vaiśravaṇasya tvaṃ  
 yamasya varuṇasya ca |  
 cārurūpamidaṃ kṛtvā  
 praviṣṭō naḥ purīmimām || 5.50.9 ||

viṣṇunā prēṣitō vāpi  
 dūtō vijayakāṅkṣiṇā |  
 nahi tē vānaraṃ tējō  
 rūpamātraṃ tu vānaram || 5.50.10 ||

tattvataḥ kathayasvādyā  
 tatō vānara mōkṣyasē |  
 anṛtaṃ vadataścāpi  
 durlabhaṃ tava jīvitam || 5.50.11 ||

athavā yannimittastē  
 pravēśō rāvaṇālayē |  
 ēvamuktō harivara -  
 stadā rakṣōgaṇēśvaram || 5.50.12 ||

abravīnnāsmi śakrasya  
 yamasya varuṇasya ca |  
 dhanadēna na mē sakhyaṃ  
 viṣṇunā nāsmi cōditaḥ || 5.50.13 ||

jātirēva mama tvēṣā  
 vānarō'hamihāgataḥ |  
 darśanē rākṣasēndrasya  
 tadidaṃ durlabhaṃ mayā || 5.50.14 ||

vanaṃ rākṣasarājasya  
 darśanārthaṃ vināśitam |  
 tatastē rākṣasāḥ prāptā  
 balinō yuddhakāṅkṣiṇaḥ || 5.50.15 ||

rakṣaṇārthaṃ tu dēhasya  
 pratiyuddhā mayā raṇē |  
 astrapāśairna śakyō'haṃ  
 baddhuṃ dēvāsurairapi || 5.50.16 ||

*pitāmahādēṣa varō*

*mamāpi hi samāgataḥ |*

*rājānaṃ draṣṭukāmēna*

*mayāstramanuvartitam || 5.50.17 ||*

*vimuktō'pyahamastrēṇa*

*rākṣasaistvabhivēditaḥ |*

*kēnacid rāmakāryēṇa*

*āgatō'smi tavāntikam || 5.50.18 ||*

*dūtō'hamiti vijñāya*

*rāghavasyāmitaujasaḥ |*

*śrūyatāmēva vacanaṃ*

*mama pathyamidaṃ prabhō || 5.50.19 ||*

*|| ityārṣē śrīmadrāmāyaṇē vālmikīyē ādikāvyē*

*sundarakāṇḍē pañcāśaḥ sargaḥ ||*